

Merħba! Il-Papa jistieden lill-bnedmin ta' rieda tajba sabiex ningħaqdu flimkien u nitolbu biex ngħixu l-esperjenza tas-sagrament tar-rikonċiljazzjoni b'mod aktar profond, ħalli nduqu l-ħniena bla qies ta' Alla.



Ningabar:

Inpogġi bilqiegħda u noqgħod bi kwieti nisma' l-ħsejjes ta' madwari. Ftit ftit nitbiegħed minn dawn il-ħsejjes u nibda nagħti kas iżjed tas-silenzju li hemm fija. Nistrieħ ftit f'dan is-silenzju. Meta nħossni lesta, naqra l-istorja.



Fatt ċkejken:

'..Alla, bil-ministeru tal-Knisja, jaħfirlek u jagħtik is-sliem'.

Meta semgħet lill-qassis jgħid dan il-kliem waqt l-assuluzzjoni, Michelle ħasset paċi profonda. F'dawn l-aħħar sentejn graw ħafna tibdiliet f'ħajjitha. Kienet ltaqgħet ma' Karl f'perjodu meta hi kienet qiegħda tgħix għan-negozju biss. Għamlet ħafna flus, imma mhux b'mod onest. Kienet tidhak bil-klijenti tagħha li kien mingħalihom li hi kienet qiegħda tieħu ħsieb l-interessi tagħhom. Karl qatt ma kkundannha imma beda juriha kemm kien hemm nies li batew minħabba fiha.



Wara li kienu ilhom ftit xhur joħorġu flimkien, Karl beda jistedinha tmur il-quddies miegħu. Bħallikieku Alla kien ser jagħti kasha! Hi ma kinitx mara tajba. Mhux bħal Karl. Fl-aħħar kienet marret il-quddies miegħu għax kienet xebgħet tivvinta skuži. Il-Vanġelu ta' dakinhar kien fuq Mattew, li kien jgħbor it-taxxi b'mod dizonest imma li kien biddel ħajtu meta ltaqa' ma' Ġesù. Michelle fehmet li l-istorja ta' Mattew kienet tixbah lil tagħha u laqgħet l-istedina li ħasset li Alla kien qiegħed jagħmlilha biex tirċievi l-maħfra tiegħu. Fl-aħħar sabet il-kuraġġ li tmur tqerr. Għall-bidu bdiet tistħi tgħid x'għamlet lill-qassis imma hekk kif bdiet tqerr u stqarret li minn dakinhar 'il quddiem kienet se taħdem b'mod onest, kulma ħasset kienet l-imħabba kbira t'Alla għaliha.



Naħseb ftit:

Naħseb ftit dwar x'esperjenza għandi jien tas-sagrament tar-rikonċiljazzjoni.



Nitlob:

Mulej, nitlob li nersaq lejn is-sagrament tar-rikonċiljazzjoni bl-istennija li permezz tiegħu nirċievi l-ħniena tiegħek u ningħaqad b'mod aktar sħiħ fil-familja li hi l-Knisja.



Kliem ta' dawl:

Il-qrar jeħtieġ onestà u kuraġġ - f'dan is-sagrament aħna nħallu d-dnub warajna u nafdaw fil-ħniena u l-maħfra t'Alla.

San Gwanni Pawlu II



X'nista' nagħmel:

Inħajjar lil ħbiebi biex jersqu iktar ta' spiss lejn is-sagrament tar-rikonċiljazzjoni u nħajjarhom jippreparaw biex jirċievu dan is-sagrament u nissuggerilhom li jidhlu f'dawn is-siti:

<https://www.cathdal.org/confession> <https://qrar.weebly.com/> u jaraw dan il-video:
<https://www.youtube.com/watch?v=7Or8KxB3SAQ>